

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāśahasram ||

|| indranīlapaddhatiḥ viṃśī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ

॥ indranīlapaddhatīḥ viṃśī ॥

śrīmān veṅkaṭanāthāryaḥ kavītārkkikakesarī |
vedāntācāryavaryo me sannidhattāṃ sadā hr̥di ॥

hariṇā harinīlaiśca pratiyatnavatīṃ sadā |
ayatnalabhyanirvāṇāmāśraye maṇipādukām ॥ 20.1 ॥

hariratnamarīcayastavaite
navanīlīrasanirviśeṣavarṇāḥ |
śrutimūrdhani śauripādarakṣe !
palitānūdbhavabheṣajam bhavanti ॥ 20.2 ॥

alākairiva bimbitaiḥ śrutīnām
harinīlaiḥ sṛjasi tvamunmayūkhaiḥ |
kamalādayitasya pādarakṣe !
karuṇodanvati śaivalaprarohān ॥ 20.3 ॥

anaghairharinīlapaddhatīnām
prathamānairmaṇipāduke ! mayūkhaiḥ |
adharīkuruṣe rathāṅgapāṇeḥ
amitāmūrdhvamavasthitasya kāntim ॥ 20.4 ॥

caraṇāvani ! bhāti sahyakanyā
harinīladyutibhistavānuviddhā |
vasudevasutasya raṅgavṛtteḥ
yamuneva svayamāgatā samīpam ॥ 20.5 ॥

avadhīritadevatāntarāṇām
anaghaistvam maṇipāduke ! mayūkhaiḥ |

harinīlasamudbhavairvidhatse

harisārūpyamayatnato janānām || 20.6 ||

netreṣu puṃsāṃ tava pādarakṣe !

nīlāśmabhāsā nihitāñjaneṣu |

śriyā samam saṃśritaraṅgakośo

nidhiḥ svayaṃ vyaktimupaiti nityam || 20.7 ||

abhaṅgurāmacycutapādarakṣe !

mānyāṃ mahānīlaruciṃ tvadīyām |

niḥ śreyasadvāarakavāṭikāyāḥ

śaṅke samutpāṭanakuñcikāṃ naḥ || 20.8 ||

jīvayatyamṛtavarṣiṇī prajāstāvakī danujavairipāduke ! |

ghorasamṣaraṇaḥgharmanāśiṇī kālikeva harinīlapaddhatiḥ || 20.9 ||

śatamakhopalabhaṅgamanoharā

viharase muramardanapāduke ! |

maṅkiriṭagaṇeṣu divaukasāṃ

madhukarīva manoramapaṅktiṣu || 20.10 ||

anvicchatām kimapi tattvamananyadrśyaṃ

samyakprakāśajanāni dhṛtakṛṣṇarūpā |

pādāvani ! sphurasi vāsavaratnaramyā

madhye samādhinayanasya kanīnikeva || 20.11 ||

mātaḥ ! salīlamadhigamya vihāraivelām

kāntiṃ samudvahasī kāñcanapāduke ! tvam |

lakṣmīkaṭākṣarucirairharinīlaratnaiḥ

lāvaṇyasindhupṛṣatairiva raṅgadhāmaḥ || 20.12 ||

klptāvakuṅṭhanavidhirmaṅipādarakṣe !

nīlāṃśukairvalabhidaśmasamudbhavaiste |

saṅgacchate munijanasya matiḥ samādhau
rātrau samastajagatāṃ ramaṇena lakṣmyāḥ || 20.13 ||

draṣṭuṃ kadācana padāvani! naiva jantuḥ
śaknoti śaśvatanidhiṃ nihitaṃ guhāyām |
kṛṣṇānurūpaharinīlaviśeṣadr̥śyā
siddhāñjanaṃ tvamasi yasya na devi! dr̥ṣṭeḥ || 20.14 ||

pratyemi raṅganṛpatermaṇipāduke! tvāṃ
kṛṣṇāntaraṅgarucibhirharinīlaratnaiḥ |
viśvāparādhasahanāya padaṃ tadīyaṃ
viśvambharāṃ bhagavatīṃ samaye bhajantīm || 20.15 ||

matvā maṣīṃ parimitāṃ bhavatī tadanyāṃ
vaikuṇṭhapādarasike maṇipāduke! svān |
aṅkte svayaṃ kiraṇalepibhirindranīlaiḥ
āśātateṣu lalitānapadānavarṇān || 20.16 ||

valamathanamaṇīnāṃ dhāmabhistāvakānāṃ
madhuripupadarakṣe! vāsarairavyapetā |
abhisaraṇaparāṇāṃ vallavīnāṃ tadā'sīt
śamitagurubhayārtiḥ śarvarī kācidanyā || 20.17 ||

śatamakhamañibhaṅgairunmayūkhairdiśantī
śaraṇamupagatānāṃ raṅganāthena sāmyam |
prathayasi jagati tvam pāduke! haitukānām
upaniṣadupagītāṃ tatkratunyāyavārtām || 20.18 ||

paricarati vidhau tvāṃ pāduke! raṅgabhartuḥ
padasarasijabhṛṅgairbhāsurairindranīlaiḥ |
prakāṭitayamunaughā bhaktinamrasya śambhoḥ
pariṇamayasi cūḍāviṣṇupadyāḥ prayāgam || 20.19 ||

padakisalayaśṅāt pāduke ! patralaśrīḥ
 nakhamaṇibhirudārairnityaniṣpannapuṣpā |
 śatamakhamañinīlā śaurilāvaṇyasindhoh
 nibīdatamatamālā kā'pi velāvanī tvam || 20.20 ||

tvayi vinihitametāt ke'pi paśyanti mandāḥ
 śatamakhamañijālaṃ śārṅgiṇaḥ pādarakṣe ! |
 vayamidamiha vidmaḥ prāṇināṃ bhāvukānāṃ
 hṛdayagrhaḡuhābhyaḥ pītamandhaṃ tamisram || 20.21 ||

klptaśyāmā maṇibhirasitaiḥ kṛṣṇapakṣeṇa juṣṭā
 śreyah puṃsāṃ janayasi gatim dakṣiṇāmudvahantī |
 tenāsmākaṃ prathayasi paraṃ pāduke ! tattvavidbhiḥ
 maulau drṣṭāṃ nigamavacasāṃ muktikālāvyavasthām || 20.22 ||

sadbhirjuṣṭā samuditavidhurjaitrayātrāvinode-
 śvātanvānā rajanimanaghāmindranīlāṃśujālaiḥ |
 citraṃ khyātā kumudavanataḥ pāduke ! puśyasi tvam
 vyākokatvaṃ vibudhavanitāvaktrapāṅkeruhāṇām || 20.23 ||

nityaṃ lakṣmīnayanaruciraiḥ śobhitā śakranīlaiḥ
 sālagraṃmakṣitiriva śubhaiḥ śārṅgiṇo rūpabhedaiḥ |
 sāketādeḥ samadhikagaṇāṃ saṃpadaṃ darśayantī
 muktikṣetraṃ munibhirakhilaiḥ gīyase pāduke ! tvam || 20.24 ||

pādanyāsapriyasahacarīṃ pāduke ! vāsagehāt
 tvāmāruhya tricaturapadaṃ nirgate raṅganāthe |
 antaḥ snigdhairasuramahilāveṇivikṣepamitraiḥ
 śyāmacchāyaṃ bhavati bhavanaṃ śakranīlāṃśubhiste || 20.25 ||

yā te bāhyāṅgaṇamabhiyataḥ pāduke ! raṅgabhartuḥ
 sañcāreṣu sphurati vitatiḥ śakranīlaprabhāyāḥ |

viṣvaksenaprabhṛtibhirasau gr̥hyate vetrahastaiḥ
 bhrūvikṣepastava diviṣadāṃ nūnamāhvānahetuḥ || 20.26 ||

akṣṇorañjanakalpanā yavanikā lāsyaprasūtergateḥ
 cidgaṅgāyamunā mukundajaladhervelātamālāṭavī |
 kāntākuntalasantatiḥ śrutivadhūkastūrikālakriyā
 nityaṃ ratnapadāvani ! sphurati te nīlā maṇiśreṇikā || 20..27 ||

nirantarapurandaropalabhvaṃ dyutiṃ tāvakīm
 avaimi maṇipāduke ! saraṇisaṅginīm raṅgiṇaḥ |
 tadīyanavayauvanadviradamallagaṇḍasthalī
 gaḷanmadajhalañjhalābahulakajjalaśyāmikām || 20.28 ||

pratīmastvām pādāvani ! bhagavato raṅgavasateḥ
 ghanībhūtāmitthaṃ padakamalamādhvīpariṇatim |
 sphurantaḥ paryante madagarimanispandamadhupa-
 prasaktiṃ yatraite vidadhati mahānīlamaṇayaḥ || 20.29 ||

namatām nijendranīlaprabhavana mukundapāduke ! bhavatī |
 tamasā nirasyati tamaḥ kaṇṭakamiva kaṇṭakenaiva || 20.30 ||

|| iti śrīpādukāsahasre indranīlapaddhatih viṃśī ||

kavitārkikasimhāya kalyāṇaguṇaśāline |
 śrīmate veṅkaṭeśāya vedāntagurave namaḥ ||